

تفسیر القرآن

# خدا کی شان



# خدا کی شان

اللہ تعالیٰ نے فرمایا:

﴿كُلُّ يَوْمٍ مَرُّهُ فِي شَأْنٍ﴾ ترجمہ: وہ (اللہ) ہر دن کسی کام

میں ہے۔ (پ 27، الرحمن: 29)

تفسیر: اس آیت کے شانِ نزول کے بارے میں کہا گیا ہے کہ یہ آیت ان یہودیوں کے رد میں نازل ہوئی جو کہتے تھے کہ اللہ تعالیٰ ہفتے کے دن کوئی کام نہیں کرتا۔ (غازن، الرحمن، تحت الآیۃ: 29، 4/211) اس پر فرمایا گیا کہ افعالِ الہیہ کا ظہور ہر دن، ہر وقت، ہر لمحہ ہوتا رہتا ہے۔ صفاتِ باری تعالیٰ کی تجلیات کی کثرت ہماری سوچ سے بلند ہے۔ اللہ تعالیٰ ہر وقت اپنی قدرت کے آثار ظاہر فرماتا ہے، کسی کو روزی دیتا ہے، کسی کو زندگی بخشتا ہے، کسی کو موت سے ہم کنار کرتا ہے، کسی کو عزت سے نوازتا ہے اور کسی کو ذلت میں مبتلا کر دیتا ہے، کسی کو مال و دولت کے ڈھیر عطا کرتا ہے اور کسی کو اپنی حکمت سے محتاجی کا شکار کرتا ہے۔ رسول کریم صلی اللہ علیہ وآلہ وسلم نے فرمایا کہ: اللہ تعالیٰ کی شان یہ ہے کہ وہ گناہ بخشتا ہے، مصائب و آلام دور کرتا ہے، کسی قوم کو بلندی عطا فرماتا ہے اور کسی قوم کو پستی سے دوچار کر دیتا ہے۔ (ابن ماجہ، 1/134، حدیث: 202) اللہ تعالیٰ ہر وقت کسی کام میں ہے لیکن یوں نہیں کہیں گے کہ ”وہ مصروف

مفتی محمد قاسم عطارؒ

ہے یا وہ مشغول ہے“ کیونکہ یہ الفاظ اپنے بنیادی عربی معنی کے اعتبار سے اللہ تعالیٰ کی شان کے لائق نہیں۔

افعالِ الہیہ کا ظہور ہر دن، ہر وقت اور ہر لمحہ اربوں کھربوں صورتوں میں ہوتا ہی رہتا ہے، اگر تمام انسان مل کر بھی اپنی تمام تر ذہانتوں اور عقولوں کا استعمال کر کے، افعالِ الہیہ کا احاطہ کرنا چاہیں، تو ممکن نہیں، سمجھنے کے لئے چند مثالوں پر غور کر لیں کہ آپ نظام کائنات دیکھ لیں، جہاں تک انسانی آنکھ کی بغیر آلات کے یا آلات کے ساتھ رسائی ہے وہاں تک ہر آن تغیرات کے جہان آباد ہیں۔ دن کارات میں بدلنا اور رات کا دن میں چھپنا، ایک لمحے کا کام تو نہیں بلکہ بتدریج سورج چڑھتا، اترتا اور رات کو اپنی آغوش میں چھپاتا ہے اور اس سارے نظام میں مؤثر حقیقی رب تعالیٰ ہے: ﴿تَوَلِّجُ اللَّيْلَ فِي النَّهَارِ وَتَوَلِّجُ النَّهَارَ فِي اللَّيْلِ﴾ ترجمہ: تو (خدا) رات کا کچھ حصہ دن میں داخل کر دیتا ہے اور دن کا کچھ حصہ رات میں داخل کر دیتا ہے۔ (پ 3، ال عمران: 27) یونہی نئی نئی مخلوق وجود میں آرہی ہے۔ انسانی و حیوانی حیات میں ہر وقت اضافہ ہو رہا ہے، اور اسی وقت میں ایک تعداد حیات سے ممت کی طرف بھی رواں دواں ہے، فرمایا: ﴿وَتَخْرِجُ الْحَيَّ مِنَ الْمَيِّتِ وَتَخْرِجُ الْمَيِّتَ مِنَ الْحَيِّ﴾ ترجمہ: اور تو مردہ سے زندہ

کو نکالتا ہے اور زندہ سے مردہ کو نکالتا ہے۔ (پ 3، ال عمران: 27)

اُس مولا کریم کی پاک بارگاہ میں دعائیں پیش کی جا رہی ہیں، بیمار صحت کے لیے، پریشان حال اچھے حالات کی خاطر، بے اولاد حصولِ اولاد کے لیے، تنگ دشت فراخیِ رزق کے لیے اور مصیبت زدہ مصائب سے نجات کے واسطے مشغولِ دعا ہیں اور یہ دعائیں ساری مخلوقات کی طرف سے مختلف خطوں اور زبانوں میں ہوتی ہیں اور بلاشبہ اللہ تعالیٰ سب کی دعائیں سنتا بھی ہے اور اپنی مشیت و حکمت کے مطابق بندہ پروری بھی فرماتا ہے۔

قرآن مجید کے کچھ حصے کا اجمالی سا بھی مطالعہ کریں تو افعالِ الہیہ کچھ یوں سامنے آتے ہیں کہ اللہ تعالیٰ لوگوں کو ہدایت دیتا ہے، فاسقوں کو گمراہی میں جانے دیتا ہے، بندوں کی خطائیں بخشتا اور انعام عطا فرماتا ہے، تمام مخلوق کا ہر ایک عمل پوری تفصیل سے دیکھتا جانتا ہے، ذکرِ الہی میں مشغول لوگوں کو یاد فرماتا ہے، بندوں کا مختلف طریقوں سے امتحان لیتا ہے، توبہ قبول فرماتا ہے، تمام مخلوقات کو رزق فراہم کرتا ہے، مسلمانوں کو اندھیروں سے نور کی طرف نکالتا ہے، ہدایت کے طلب گاروں کو ہدایت کی نعمت دیتا ہے، جسے چاہتا ہے حکمت دیتا ہے، بندوں کی نیکیاں قبول کرتا ہے، سود مٹاتا اور صدقے میں برکت ڈالتا ہے، بچوں کی پیدائش سے پہلے جیسی چاہتا ہے ان کی صورتیں بناتا ہے، بے کسوں کی مدد فرماتا ہے، جسے چاہتا ہے سلطنت عطا فرماتا ہے اور جس سے چاہتا ہے سلطنت چھین لیتا ہے، جسے چاہتا ہے عزت دیتا ہے اور جسے چاہتا ہے ذلت کی گھاٹیوں میں اتار دیتا ہے۔

نیک لوگوں سے محبت فرماتا اور بدوں کو ناپسند کرتا ہے، شکر ادا کرنے والوں کو صلہ بخشتا ہے اور صبر، نیکی اور توکل کرنے سے محبت فرماتا ہے، اپنے علم کے خزانے سے عطا فرماتا ہے، بندوں پر آسانی چاہتا اور انہیں آسانی دیتا ہے۔ ان سب باتوں

کے باوجود حقیقت یہ ہے کہ خود رب العالمین جل جلالہ نے اپنی باتوں کے متعلق جو فرمایا ہے وہی حرفِ آخر ہے اور اسی کے ذریعے ہمارے دل کی مرادوں کا کچھ اظہار ہو سکتا ہے اور وہ یہ ہے کہ اللہ تعالیٰ فرماتا ہے: ﴿قُلْ لَوْ كَانَ الْبَحْرُ مَدَادًا لَّكَانَتْ رَبِّي لَتَفْعَلُ الْبَحْرُ قَبْلَ أَنْ تَنْفَعَنَا كَلِمَتَ رَبِّي وَ لَوْ أَنَّ مَا فِي الْأَرْضِ مِنْ شَجَرَةٍ أَقْلَامٌ وَالْبَحْرُ يَمِينُهَا مِنْ بَعْدِهَا سَبْعَةُ أَبْحُرٍ مَا نَفَعْتُ كَلِمَتَ اللَّهِ إِنَّ اللَّهَ عَزِيزٌ حَكِيمٌ﴾ ترجمہ: اور زمین میں جتنے درخت ہیں اگر وہ سب قلمیں بن جاتے اور سمندر (ان کی سیاہی، پھر) اس کے بعد اس (پہلی سیاہی) کو سات سمندر مزید بڑھا دیتے تو بھی اللہ کی باتیں ختم نہ ہوتیں بیشک اللہ عزت والا، حکمت والا ہے۔ (پ 21، لقن: 27) یعنی اگر ساری زمین میں موجود تمام درختوں کی قلمیں بنا دی جائیں جو کھربوں سے بھی کھربوں گنا زیادہ ہوں گی اور لکھنے کے لئے سمندر بلکہ سات سمندروں کو سیاہی بنا لیا جائے اور ان قلموں اور سیاہی کے ذریعے اللہ تعالیٰ کی عظمت مثلاً علم، قدرت، صفات کو لکھا جائے تو سارے قلم اور سمندر ختم ہو جائیں لیکن عظمتِ الہی کے کلمات ختم نہ ہوں کیونکہ سمندر سات ہوں یا کروڑوں، جتنے بھی ہوں بہر حال وہ محدود ہیں اور ان کی کوئی نہ کوئی انتہا ہے جبکہ اللہ تعالیٰ کی عظمت کی کوئی انتہا نہیں، تو متناہی چیز غیر متناہی کا احاطہ کر ہی نہیں سکتی۔

اے اللہ، ہمارے دلوں کو اپنی عظمت و محبت سے مالا مال کر دے اور ہمارے ایمان کی حفاظت فرما۔

اٰمِيْن ۝ بِجَاهِ النَّبِيِّ الْاَمِيْن صَلَّى اللهُ عَلَيْهِ وَآلِهِ وَسَلَّمَ